

**சர்வசக்திவான் இராஜயோகிகளின் சபாவும் (பாராளுமன்றமும்) லோக் பசந்த் சபாவும்
(மக்களால் விரும்பப்படுபவர்களின் ஒன்றுகூடலும்).**

இன்று, முழுக்கல்பத்திலும் அதிமேன்மையான ஒன்றுகூடலை, பிராமணர்களினதும் இராஜயோகிகளினதும் ஒன்றுகூடலை பாபா பார்க்கிறார். ஒருபுறம், அந்தத் தற்காலிக அரசாங்கத்தின் இராஜ்ய சபாவும் (மேல் சபை) லோக் சபாவும் (கீழ் சபை) உள்ளன. மறுபுறத்தில், உங்களுடைய இராஜயோகி சபாவான (இராஜயோகிகளின் ஒன்றுகூடல்), சர்வசக்திவானால் உருவாக்கப்பட்ட லோக் பசந்த் சபாவும் உள்ளது. இரண்டும் தமக்குரிய பணிகளைச் செய்கின்றன. எல்லைக்குட்பட்ட லோக் சபா, தனது எல்லைக்குட்பட்ட சட்டங்களையும் ஒழுங்குமுறைகளையும் உருவாக்குகிறது. இந்த லோக் பசந்த் பிராமண சபா (மக்களால் விரும்பப்படும் பிராமணர்களின் ஒன்றுகூடல்) அழியாத நீதிகளையும் ஒழுங்குமுறைகளையும் கொண்ட இராச்சியத்தை உருவாக்குகிறது. அந்த லோக் சபாவினதும் இராஜ்ய சபாவினதும் தலைவர்கள் தமது சிறிய புத்திகளைக் கொண்டு பல்வேறு யோசனைகளை (ideas) முன்வைப்பதைப் போன்று, பிராமணர்களின் இராஜ சபாவும், இராஜயோகி சபாவும் ஆன நீங்கள், உலக நன்மைக்காக யோசனைகளை முன்வைக்கிறீர்கள். இதனாலேயே, அவர்கள் லோக் பசந்த் (மக்களால் விரும்பப்படுபவர்கள்) ஆவார்கள். உங்களுக்கு சுயநல நோக்கங்கள் இருந்தால், மன் பசந்த் (உங்களுடைய மனதின் விருப்பங்களின்படி அனைத்தையும் செய்பவர்) என்று நீங்கள் அழைக்கப்படுவீர்கள். எவ்வாறாயினும், உங்களுடைய யோசனைகள் உலக நன்மைக்கானதாக இருந்தால், நீங்கள் லோக் பசந்த் மட்டுமன்றி, பிரபு பசந்த் (கடவுளால் நேசிக்கப்படுபவர்) ஆகவும் ஆகுவீர்கள். நீங்கள் ஓர் எண்ணத்தை உருவாக்கும் போதெல்லாம், அந்த எண்ணம் தந்தையால், கடவுளால் விரும்பப்படுமா என்று முதலில் சோதித்துப் பாருங்கள். நீங்கள் மிகவும் நேசிக்கும் ஒருவர் செய்வதையே நீங்களும் செய்ய விரும்புவீர்கள். தந்தை எதை விரும்புகிறாரோ, அதையே நீங்களும் விரும்புவீர்கள். தந்தையால் விரும்பப்படுபவர்கள், மக்களாலும் விரும்பப்படுபவர்கள். ஏனெனில், அறிந்தோ அறியாமலோ, பார்த்தோ பார்க்காமலோ, மக்கள் யாரை அதிகளவில் விரும்புகிறார்கள்? பல்வேறு மதங்களின் தந்தையர், அந்த மதத்து ஆத்மாக்களால் நேசிக்கப்படுகிறார்கள். எவ்வாறாயினும், ஒவ்வொரு மதத்தின் தந்தையரும் விரும்புகின்ற ஒருவர் இருக்கிறார். அவரே ஒரேயொரு பரமதந்தை ஆவார். இதனாலேயே, காலத்திற்குக் காலம், அனைவரின் உதடுகளும் வெவ்வேறு மொழிகளில் அந்த ஒரேயொரு தந்தையை மட்டுமே அழைக்கின்றன. தந்தை விரும்புவதையும், மக்கள் விரும்புவதையும் செய்பவர்கள் இயல்பாகவே மக்களால் விரும்பப்படுபவர்கள். தந்தையால் நேசிக்கப்படுபவர்கள், இயல்பாகவே அவரின் மக்களாலும் நேசிக்கப்படுபவர்கள். நீங்கள் லோக் பசந்த் சபாவிற் கான நுழைவாயில் சீட்டைப் பெற்று விட்டீர்களா என்று உங்களையே கேட்டுப் பாருங்கள். தந்தை உங்களைத் தேர்ந்தெடுத்துள்ளார். தந்தை உங்களை ஏற்றுக் கொண்டுள்ளார். நீங்கள் இப்போது அவருக்குச் சொந்தமானவர்கள். எவ்வாறாயினும், தினமும் தந்தை அது வரிசைக்கிரமமானது என்று கூறுகிறார். எட்டு மாலையின் முதலாவது மணிக்கும், பதினாறாயிரம் மணிமாலையின் இறுதி மணிக்கும் இடையில் பாரியளவு வேறுபாடு காணப்படும். இரண்டு மணிகளும் பாபாவின் குழந்தைகளே. ஆயினும், அவர்களுக்கு இடையே அதிகளவு வேறுபாடு காணப்படும். இத்தகைய பெரிய வேறுபாடு ஏற்படுவதற்கான காரணம் என்ன? ஒவ்வொருவரும் ஒரேயொரு தந்தையின் குழந்தையாக இருந்தாலும் ஏன் இத்தகைய பெரிய வேறுபாடு காணப்படுகிறது?

முதலாவது வகைக் குழந்தைகள் உலக நன்மைக்காக அனைத்தையும் செய்பவர்கள். இரண்டாவது வகையினர் அந்தப் பணியைச் செய்யும் குழந்தைகளையும் பணியையும் புகழுபவர்கள். இரண்டாவது வகையினர் புகழ்ச்சியைப் பெறுவதற்கு மட்டுமே தகுதி வாய்ந்தவர்கள் ஆகுகிறார்கள். எதையாவது செய்பவர்கள் இருக்கிறார்கள். ஏனையோர், அது செய்யப்பட வேண்டும், அது நிகழ வேண்டும் அல்லது தாம் அவ்வாறு ஆகவேண்டும் என்று கூறுபவர்கள் ஆவார்கள். இரண்டு வகையான குழந்தைகளும் தந்தைக்குரியவர்களாக இருந்தாலும், இதனாலேயே அதிகளவு வேறுபாடு காணப்படுகிறது. “இது இவ்வாறிருக்க வேண்டும்” என்பதை நீங்கள் “இது இவ்வாறே” என்று மாற்றுங்கள். சதா “இது இவ்வாறு, இது இவ்வாறு” (ஹே, ஹே) என்று கூறுபவர்கள் ஒருபோதும் ஜயோ, ஜயோ என்று அழுவதில்லை. “இது இவ்வாறிருக்க வேண்டும்” என்று கூறுபவர்கள், சில வேளைகளில் அதிகளவு உற்சாகத்துடன் நடனம் ஆடுகிறார்கள். ஆனால் அவர்கள் தடைகள் ஏற்படும் போது துயரத்தில் அழுகிறார்கள். அவர்கள் லோக் பசந்த் சபாவின் உறுப்பினர்கள் அல்ல. கட்சிகளில் பல உறுப்பினர்கள் இருப்பார்கள். ஆனால் சபாவில் மிகச் சில உறுப்பினர்களே இருப்பார்கள். இங்கும், பலர் பிராமணக் குடும்பத்தின் உறுப்பினர்களாக இருக்கிறார்கள். ஆனால் அவர்களை இந்த லோக் பசந்த் சபாவின் உறுப்பினர்களின் பட்டியலில் சேர்க்க முடியாது. சதா சட்டமும் ஒழுங்குமுறையும் கொண்ட இராச்சியத்தைக் கோரும் உரிமை கொண்ட ஆத்மாக்களின் பட்டியலில் அவர்கள் இருக்க மாட்டார்கள். ஒருபகுதியினர், இராச்சிய சிம்மாசனத்திற்கான உரிமையைக் கோருபவர்கள். ஏனையோர், அந்த இராச்சியத்திற்குள் பிரவேசிப்பதற்கான உரிமையைக் கோருபவர்கள். அவர்கள் பதினாறாயிரம் மணிமாலையிலும் இராச்சியத்திலும் இருப்பதற்கான உரிமையைக் கோருவார்கள். ஆனால் அவர்கள் அந்த இராச்சியத்தின் சிம்மாசனத்திற்கான உரிமையைக் கோர மாட்டார்கள். எனவே, லோக் பசந்த் சபாவிற் கான ரிக்கெற்றைப் பதிவு செய்யுங்கள். நீங்கள் இயல்பாகவே இராச்சிய சிம்மாசனத்தைக் கோருவீர்கள்.

இன்று, பாப்தாதா தனது பிரதான யாத்திரை ஸ்தலங்களுக்கு சுற்றுலா சென்றார். இந்த வேளையில் உள்ள சேவை நிலையங்கள், பக்தி மார்க்கத்தில் யாத்திரை ஸ்தலங்களாகப் பூஜிக்கப்படும். எனவே, யாத்திரை ஸ்தலங்கள் அனைத்திற்கும் சுற்றுலா செல்லும்போது, பாபா சகல நதிகளையும் கண்டார்: கங்கை, யமுனை, சரஸ்வதி, கோதாவரி போன்றன. ஞான நதிகள் அனைவரும் சேவை செய்வதில் ஈடுபட்டிருந்தார்கள். சில இடங்களில், பாபா சில வாரிசுகளைக் கண்டார். ஏனைய இடங்களில், வாரிசுகள் ஆகப் போகிறவர்களை அவர் கண்டார். சில இடங்களில், இராஜ குடும்பத்திற்கு மிகவும் நெருக்கமானவர்களை, இராஜ குடும்பத்திற்காகப் பணிபுரிபவர்களை பாபா கண்டார். இராச்சியத்தில் இருக்கும் ஒருவகையினர், கட்டளைகளை இடுபவர்கள். மற்றவர்கள், அந்தக் கட்டளைகளைப் பின்பற்றுவார்கள். உங்களில் பெரும்பாலானவர்களில் உள்ள பல்வேறு வகைப் பெறுபேறுகளை பாபா பார்த்துச் சோதித்தார். இறுதியில், பெறுபேறுகள் அனைத்தும் அறிவிக்கப்படும். இந்த வேளையில், பாபா அனைவரின் பரீட்சைத்தாள்களையும் பரிசோதிக்கிறார். இன்று, பாபா குறிப்பாக தூய்மை என்ற பரீட்சைத்தாளைச் சோதித்தார். எனவே, ஒவ்வொரு பிராமணரில் இருந்தும் தூய்மை ஒளியானது எந்தளவிற்குப் பிரகாசிக்கிறது என்பதைப் பார்ப்பதற்கு அவர் விசேடமான சுற்றுலாவை மேற்கொண்டார். சேவை இடங்களில் உள்ள ஒவ்வொரு ஆத்மாவினதும் தூய்மையின் அதிர்வலைகளானது எவ்வளவு தொலைவிற்குச் செல்கிறது என்பதை அவர் கண்டார். தூய்மையின் சதவீதமானது, சிறியதொரு மின்குமிழிற்கா, பெரியதொரு மின்குமிழிற்கா, தேடும் விளக்கிற்கா அல்லது வெளிச்ச வீட்டிற்கா சமமாக உள்ளது என்பதை பாபா சோதித்தார். அவர்களின் தூய்மை சக்தி எவ்வளவிற்கு சூழலை மாற்றுகிறது என்று பார்ப்பதற்கு சகல யாத்திரை ஸ்தலங்களுக்கும் பாபா சுற்றுலா சென்றார். யாத்திரை ஸ்தலங்களின் முக்கியத்துவம், உண்மையான யாத்திரீகர்களான கருவி சேவையாளர்களிலேயே தங்கியுள்ளது. எங்கும் உள்ள சூழலின் அதிர்வலைகளின் தாக்கமானது, கருவி சேவையாளர்களின் தாக்கத்திற்கேற்பவே நிகழும்.

எனவே, இன்று, தூய்மை என்ற பரீட்சைத்தாளைச் சோதிப்பதே பாப்தாதாவின் நிகழ்ச்சியாக இருந்தது. அவர் ஒவ்வொரு இடத்தில் உள்ள பெறுபேறையும் பார்த்தார். பாபா தூய்மை அட்டவணையை ஆரம்பத்தில் இருந்து இறுதிவரை, உங்களுடைய எண்ணங்களில் இருந்து கனவுகள் வரை சோதித்துப் பார்த்தார். பாப்தாதாவால் தான் விரும்பும்போதெல்லாம் தனது ஒத்துழைக்கும் ஆத்மாக்களை வெளிக் கொண்டு வர முடியும். நீதிமன்றம் நினைவுகூரப்படுகிறது. இறுதியில், பாபாவுடன் ஒத்துழைப்பவர்களின் நீதிமன்றம் இருக்கும். தற்சமயம், பாபா உங்களை விசேடமாக நேசிக்கப்படும், ஒத்துழைக்கும் குழந்தைகளின் ரூபத்திலேயே தோன்றச் செய்கிறார். ஏன் அவர் உங்களைத் தோன்றச் செய்கிறார்? பாப்தாதாவும் சிறு குழுக்களுடன் சந்திப்புக்களை நடாத்துகிறார். நீங்கள் சிலவேளைகளில் பிராந்தியத் தலைவர்களுடனும், சிலவேளைகளில் சேவையாளர் ஆத்மாக்களுடனும், சிலவேளைகளில் சேவாதாரிகளுடனும் குழுச் சந்திப்புக்களை நடாத்துகிறீர்கள். பாப்தாதாவும் தனது குழுக்களை அங்கு அழைக்கிறார். ஆரம்பத்தில், எவ்வாறு பல்வேறு குழுக்களுடன் கொண்டாட்டங்கள் நிகழ்ந்தன என்பது உங்களுக்கு நினைவிருக்கிறதா? ஒவ்வொரு குழுவினுக்கும் வெவ்வேறாக ஊட்டப்படும். நீங்கள் இப்போது பாகவதத்தின் காலத்தை அடைந்திருக்கிறீர்கள். பாகவதம் மிகவும் நீண்ட, ஒன்றுடன் ஒன்று தொடர்புடைய கதையாகும். பக்தி மார்க்கத்தில், பாகவதம் கீதையை விட மிகவும் பெரியது. சிலர் கீதையைக் கேட்பதில் ஆர்வம் காட்டுவார்கள். சிலர் காட்ட மாட்டார்கள். ஆனால் அனைவரும் பாகவதத்தைக் கேட்பதில் ஆர்வத்துடன் இருப்பார்கள். எனவே, சாகார் நாட்களில் குழந்தைகள் சந்தோஷமாகக் கொண்டாடியதைப் போன்று, பாபா இப்போது குழந்தைகளான உங்களைச் சூட்சும வதனத்திற்கு அழைக்கிறார். குழந்தைகளான உங்களின் மூலமாக அனைவரின் பரீட்சைத்தாள்களையும் சரிபார்க்கிறார். ஏனெனில், தந்தை சதா குழந்தைகளான உங்களை அதிபதிகளாகவே காண்கிறார். இதனாலேயே, பாபா தனது கருவிக் குழந்தைகள் அனைவரையும் ஒவ்வொரு பணியிலும் மூத்த சகோதரர்களாகவே பார்க்கிறார். சகோதரர்கள் ஒருவரையொருவர் எவ்வாறு சந்திப்பார்கள்? ஒரு சகோதரர் தனது சகோதரிடம் ஏதாவதொன்றைச் சரிபார்த்துக் கொள்வார். இதனாலேயே பாப்தாதா ஒருபோதும் தனித்தவராக இல்லை. அவர் எப்போதும் குழந்தைகளான உங்களுடனேயே இருக்கிறார். அவரால் எங்கேயும் தனித்து இருக்க முடியாது. முயற்சியாளர்களின் ஞாபகார்த்தமான தில்வாலா ஆலயத்திலும் அவர் தனித்திருக்கிறாரா? அவர் குழந்தைகளுடனேயே இருக்கிறார். இறுதிப் பெறுபேறான வெற்றி மாலையிலும், அவர் தனித்திருக்கவில்லை. அவர் சதா யாராவதொருவரைத் தன்னுடன் வைத்திருக்கிறார். தந்தை உங்களுடைய சம்பூரணமான, முழுமையான தேவதை ரூபத்தைத் தோன்றச் செய்கிறார். உங்களுக்கு அந்தத் தொடுகை கிடைக்கிறதா? நீங்கள் அதைத் தினமும் பெறுகிறீர்களா அல்லது சிலவேளைகளில் மட்டுமா? நீங்கள் சூட்சுமவதனத்தைக் கீழே கொண்டு வருகிறீர்கள். தந்தை உங்களை சூட்சும வதனத்திற்கு அழைக்கிறார். சிலவேளைகளில், தந்தை உங்களிடம் வருகிறார். சிலவேளைகளில் அவர் உங்களைத் தன்னிடம் அழைக்கிறார். இந்தப் பணி நாள் முழுவதும் நடைபெறுகிறது. சிலவேளைகளில் அவர் உங்களுடன் விளையாட்டுக்களை விளையாடுகிறார். சிலவேளைகளில் அவர் உங்களைச் சேவைக்கு அழைத்துச் செல்கிறார். சிலவேளைகளில், அவர் உங்களைக் காட்சிகளை அருளுவதற்காகத் தன்னுடன் அழைத்துச் செல்கிறார். சிலவேளைகளில், சில பக்தர்கள் தமது இஷ்ட தெய்வத்தின் காட்சியைக் கண்டால் மட்டுமே திருப்தி அடைவார்கள் என்பதனால், அவர்களுக்குக் காட்சி அளிக்கும்படி அவர் உங்களை அனுப்புகிறார். தந்தை அவர்களுக்கு முன்னால் தோன்றினாலும், அவர்கள் தமது இஷ்ட தெய்வத்தின் காட்சியைக் காணவே விரும்புவார்கள். இதனாலேயே, பாபா வெவ்வேறு விசேட தேவர்களைப் பக்தர்களிடம் அனுப்ப வேண்டியுள்ளது. பாபா வேறு என்ன செய்கிறார்?

சிலவேளைகளில், அவர் தனது அதிவிசேடமான அன்பான, ஒத்துழைக்கும் குழந்தைகளின் காதுகளில் சக்திக்கான விசேடமான மந்திரத்தை உச்சரிக்கிறார். அவர் ஏன் இவ்வாறு செய்கிறார்? ஏனெனில், விசேட ஆத்மாக்கள் மட்டுமே, அவரின் அதியன்பிற்குரிய குழந்தைகள் மட்டுமே, அவர்கள் கருவி ஆத்மாக்களாக இருப்பதனால், தமது தைரியத்தாலும், உற்சாகத்தாலும், சக்திகளாலும் சில பணிகளை நிறைவேற்றத் தயாராக இருக்கிறார்கள். ரொக்கெட் ஒன்றை உயரே அனுப்ப வேண்டியிருக்கும்போது, அதற்கு மேலதிக விசை வழங்கப்படுகிறது. அதன்பின்னர் அது தானாக இயங்கத் தொடங்குகிறது. அதேபோன்று, சில பணிகளுக்குக் குழந்தைகளுக்கு ஒரு விநாடிக்குரிய சமிக்ஞையை வழங்க வேண்டியுள்ளது. அந்தத் தொடுகையைப் பெறுவதெனில், ஒருவரின் காதுகளில் சக்தி மந்திரத்தைப் பெறுதல் என்று அர்த்தமாகும். அச்சா.

நீங்கள் இப்போது பல்வேறு துறைகளை உருவாக்கியிருக்கிறீர்கள். தந்தையும் தனது குழந்தைகளுடன் சூட்சும வதனத்தில் நிகழும் வெவ்வேறு விடயங்களைப் பற்றி உங்களுக்குக் கூறியிருக்கிறார். பாபா இதை உங்களுக்குக் கூறியிருக்கிறார். ஏனெனில், இப்போதும், மீண்டும் அந்தப் பரீட்சைத்தாளைச் செய்வதற்கு நீங்கள் உங்களைத் தயாராக்கிக் கொள்ள முடியும். உங்களுக்கும் சிலவேளைகளில் இரண்டாவது தடவை பரீட்சையைச் செய்வதற்கு அனுமதி வழங்கப்படுகிறது. எனவே, தூய்மை என்ற பரீட்சையில், நீங்கள் இன்னும் மேலும் செய்து, அதிக மதிப்பெண்களைச் சேர்த்துக் கொள்ள முடியும். ஏனெனில், பிரதான அத்திவாரமும், உண்மையான ஞானமும் தூய்மையாலேயே வேறுபிரித்தறியப்படுகின்றன. தூய்மையின் அடிப்படையில், ஞானம் இலகுவாகிறது, யோகம் இலகுவாகிறது, தெய்வீகக் குணங்களைக் கிரகித்தல் இலகுவாகிறது, சேவை செய்வதும் இலகுவாகிறது. நான்கு பாடங்களின் அத்திவாரமும் தூய்மையே ஆகும். இதனாலேயே, இந்தப் பரீட்சை முதலில் சோதிக்கப்படுகிறது. பெறுபேறுகள் உங்களுக்குப் பின்னர் அறிவிக்கப்படும். அச்சா.

தாம் கொண்டிருக்கும் ஒவ்வோர் எண்ணத்திலும் கடவுளால் நேசிக்கப்படுவதுடன், கடவுளின் மக்களாலும் நேசிக்கப்படுபவர்களுக்கும், தமது பௌதீகப் புலன்களுக்குக் கட்டளை இட்டு, அவற்றைக் கொண்டு அனைத்தையும் செய்விக்கும் உரிமையைக் கொண்டுள்ளவர்களுக்கும், அதாவது, இராஜ சபைக்கான உரிமையைக் கொண்டிருப்பவர்களுக்கும், தமது மனங்களிலும், உலக சேவைக்கான செயல்களிலும் தந்தையின் சதா சகபாடிகளாக இருப்பவர்களுக்கும், சதா தமது எண்ணங்களால் சூழலை மேன்மையானதாக்குபவர்களுக்கும், தமது மனோபாவத்தால் மகா ஆசீர்வாதங்களை அருள்பவர்கள் என்ற அதிர்வலைகளைப் பரப்புவவர்களுக்கும், இத்தகைய நெருக்கமான, ஒத்துழைக்கும் குழந்தைகளுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

வெற்றியின் அடிப்படை, நிர்ணயிக்கும் சக்தியும் கட்டுப்படுத்தும் சக்தியும் ஆகும். (உத்தியோகத்தார்கள் குழுவொன்றைச் சந்திக்கிறார்)

உத்தியோகத்தார்களால் தமது பணிகளில், அவர்கள் நிர்ணயிக்கும் சக்தி மற்றும் கட்டுப்படுத்தும் சக்தி என்ற சிறப்பியல்புகளைக் கொண்டிருக்கும்போது வெற்றி அடைய முடியும். உத்தியோகத்தார்கள் இந்த இரண்டு சக்திகளையும் கொண்டிருக்கும்போது, அவர்களால் தமக்குக் கீழே இருப்பவர்களைக் கட்டுப்படுத்துவதில் சதா வெற்றி அடைவதுடன், தமது பணிகளிலும் வெற்றி அடைய முடியும். அந்த உத்தியோகத்தார்கள் அரசாங்கத்தைச் சார்ந்தவர்கள். நீங்கள் பாண்டவ அரசாங்கத்தில் உள்ள இறை பணியின் அலுவலகத்தில் உள்ள ஆத்மாக்கள் பலருக்கு உத்தியோகத்தார்கள் ஆவீர்கள். அது எல்லைக்குட்பட்ட அலுவலகம். இது எல்லையற்ற அலுவலகம். அந்த அரசாங்கத்தில் வெவ்வேறு திணைக்களங்களில் உத்தியோகத்தார்கள் இருப்பதைப் போன்று, நீங்கள் உலக நன்மை என்ற பணிக்காக பாண்டவ அரசாங்கத்தின் உத்தியோகத்தார்கள் ஆவீர்கள். உத்தியோகத்தார் ஒருவரின் தகைமைகள் என்னவென்று இப்போது உங்களுக்குக் கூறப்பட்டது. அவை கட்டுப்படுத்தும் சக்தியும், நிர்ணயிக்கும் சக்தியும் ஆகும். இந்த இறை பணியிலும், இந்த இரண்டு சக்திகளைக் கொண்டிருப்பவர்களால் மட்டுமே வெற்றி சொருபங்கள் ஆகமுடியும். யாராவதோர் ஆத்மா உங்களின் தொடர்பில் வரும்போது, அந்த ஆத்மாவிற்கு என்ன தேவை என்பதை உங்களால் நிர்ணயிக்கக்கூடியதாக இருக்க வேண்டும். அந்த ஆத்மாவின் தேவைகளை வேறுபிரித்தறியக் கூடியதாக இருக்க வேண்டும். அந்தத் தேவைக்கேற்ப, உங்களால் அந்த ஆத்மாவைத் திருப்திப்படுத்தக் கூடியதாக இருக்க வேண்டும். சேவையில் உங்களுடைய கட்டுப்படுத்தும் சக்தியால், மற்றவர்களுக்குச் சேவை செய்யும் கருவிகள் ஆகுவீர்கள். நீங்கள் மற்றவர்களுக்குச் சேவை செய்யும்போது, உங்களுடைய கட்டுப்படுத்தும் சக்தியால் உங்களைக் கட்டுப்படுத்தக் கூடியதாக இருப்பதனால், உங்களுடைய அசைக்க முடியாத ஸ்திதியால் மற்றவர்களில் உங்களால் தாக்கத்தை ஏற்படுத்த முடியும். அந்த உத்தியோகத்தார்கள் தமக்குரிய தகைமைகளைக் கொண்டிருப்பதைப் போன்று, உங்களுக்கும் இங்கு இந்தத் தகைமை தேவைப்படுகிறது. அந்த அரசாங்கம் யாராவது ஒருவரையிட்டுத் திருப்தி அடையும்போது, அவரை ஆளுனர் ஆக்குகிறது. எவ்வாறாயினும், இங்கு, உலகிற்கு நன்மை ஏற்படுத்தும் சேவையில் நீங்கள் சேவையாளர் ஆகும்போது, உலகை ஆளுபவர் ஆகுவீர்கள். இந்த இரண்டு சக்திகளையும் சதா உங்களுடன் வைத்திருப்பதன் மூலம், நீங்கள் எப்போதும் வெற்றி அடைவீர்கள்.

நீங்கள் பாண்டவ அரசாங்கத்தின் மிக நல்ல உத்தியோகத்தார்கள், அல்லவா? நீங்கள் உலக நன்மைக்கான அலுவலகத்தை மிக நன்றாக நடாத்துகிறீர்கள், அல்லவா? உத்தியோகத்தர்களான உங்களுக்குச் சேவை செய்வதற்குப் பல சந்தர்ப்பங்கள் உள்ளன. ஏனெனில், ஆத்மாக்கள் பலர் உங்களுடன் தொடர்பில் வருகிறார்கள். உங்களிடம் வருகின்ற ஆத்மாக்களைக் கடவுளுடன் தொடர்பினை ஏற்படுத்துவதும் ஒரு வாய்ப்பே ஆகும். எனவே, எத்தனை ஆத்மாக்களை நீங்கள் பாண்டவ அரசாங்கத்தின் தொடர்பில் கொண்டுவந்திருக்கிறீர்கள்? அவர்களைத் தொடர்பில் கொண்டுவரும்போது, அவர்கள் ஒரு தடவையேனும் அமைதியை அனுபவம் செய்யக்கூடியதாக இருந்தால், அவர்கள் சதா உங்களின் புகழைப் பாடுவார்கள். இப்போது, பிரஜைகளை அதிகரிப்பதற்காக அலுவலகம் ஒன்றைத் திறந்து வைப்புகள். அந்த அலுவலகத்தைப் பார்த்துக் கொள்வதைப் போன்று, இந்த அலுவலகத்தையும் பார்த்துக் கொள்ளுங்கள். உங்களுடைய அனுபவங்களில் நீங்கள் விசேட சக்தியைக் கொண்டிருக்கிறீர்கள். பலர் அவற்றைச் செவிமடுக்கும்போது, அவர்களுக்கும் விசேட அனுபவங்கள் ஏற்படும். தற்காலத்தில், அதிகளவில் பேசுதலும் விவரித்தலுமே இடம்பெறுகின்றன. அதிகளவில் அனுபவங்கள் ஏற்படுவதில்லை. எனவே, அனைவரும் எதையாவது அனுபவம் செய்ய விரும்புகிறார்கள். நீங்கள் எந்தளவிற்கு அனுபவசாலிகளாக இருக்கிறீர்களோ, அந்தளவிற்கு உங்களால் மற்றவர்களையும் எதையாவது அனுபவம் செய்ய வைக்க முடியும். அலுவலர்களான நீங்கள் அனைவரும் இலகுவேகிகள், அல்லவா? அல்லது, நீங்கள் சிலவேளைகளில் இலகுவேகிகளாகவும், சிலவேளைகளில் அனைத்தையும் சிரமமாகக் கருதும் யோகிகளாகவும் இருக்கிறீர்களா? உங்களுடைய குடும்பங்களுக்குச் சேவை செய்தல், உங்களுடைய தொடர்புகளை அதிகரிக்கும் சேவையாகும்.

ஆசீர்வாதம்: நீங்கள் உலக நன்மையின் பொறுப்பைப் புரிந்து கொள்வதன் மூலம், நேரத்தையும் சக்திகளையும் சிக்கனமாக உபயோகிக்கும் மாஸ்டர் படைப்பாளர் ஆகுவீர்களாக. உலகிலுள்ள ஆத்மாக்கள் அனைவரும் மேன்மையான ஆத்மாக்களான உங்களின் குடும்பம் ஆகும். குடும்பம் பெரிதாக இருக்கும் அளவிற்கு, நீங்கள் சிக்கனமாக இருப்பதைப் பற்றிச் சிந்திக்க வேண்டும். எனவே, ஆத்மாக்கள் அனைவரையும் உங்களுக்கு முன்னால் வைத்திருப்பதன் மூலம், உங்களுடைய நேரத்தையும் சக்திகளையும் உங்களை எல்லையற்ற சேவைக்குக் கருவி என்று கருதி உபயோகியுங்கள். கவனக்குறைவானவராகி, உங்களுக்கு மட்டும் சம்பாதித்து, நீங்கள் மட்டும் அதிலிருந்து உண்டு விடாதீர்கள். சகல பொக்கிஷங்களினதும் வரவுசெலவுத் திட்டத்தை உருவாக்குங்கள். மாஸ்டர் படைப்பாளர் என்ற ஆசீர்வாதத்தை உங்களுடைய விழிப்புணர்வில் வைத்திருந்து, நேரத்தையும், சக்திகளின் களஞ்சியத்தையும் சேவைக்காகச் சேமியுங்கள்.

சுலோகம்: மகாதானி என்பவர், அவரின் எண்ணங்களாலும் வார்த்தைகளாலும் அனைவரும் ஆசீர்வாதங்களைப் பெறச் செய்பவர் ஆவார்.

ஓம் சாந்தி